

اپنی قربانی کی کھال سے کوئی چیز تیار کر کے بیچنا کیسا؟

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلہ کے بارے میں کہ یہ مسئلہ تو معلوم ہے کہ اپنی قربانی کی کھال کو بیچ نہیں سکتے، البتہ اگر کوئی شخص اپنی قربانی کی کھال سے جوتے یا پرس بنا کر پیسوں کے بدلے بیچ دے، تو کیا حکم ہے؟

جواب

بِسْمِ اللّٰهِ الرَّحْمٰنِ الرَّحِیْمِ
اَلْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

پوچھی گئی صورت میں قربانی کی کھال سے جوتے یا پرس بنا کر پیسوں کے بدلے بیچنا جائز نہیں ہے۔

تفصیل اس میں یہ ہے کہ قربانی کی کھال کو باقی رکھ کر اپنے استعمال میں لانا یا ایسی کسی چیز سے بدنہا کہ جسے باقی رکھ کر نفع حاصل کیا جاتا ہو (مثلاً قربانی کی کھال کو کتاب، کپڑے، چٹائی وغیرہ سے بدنہا)، شرعاً جائز ہے کہ گویا یہ عین ہی سے نفع اٹھانا ہو، البتہ اپنے ذاتی یا اہل و عیال کے فائدے کے لیے کسی ایسی چیز سے بدنہا جائز نہیں کہ جسے ہلاک کر کے نفع حاصل کیا جاتا ہو (مثلاً روپیہ پیسہ، کھانے پینے کی اشیاء وغیرہ سے بدنہا)، خواہ وہ عین کھال کو بدنہا ہو یا کھال سے بنی کسی چیز کو بدنہا کہ دونوں صورتوں میں یہ مال حاصل کرنے کی غرض سے تصرف کرنا ہے، جو کہ قربانی کے جانور کے کسی جزء سے جائز نہیں اور مستولہ صورت میں بھی چونکہ قربانی کی کھال سے بنے جوتے وغیرہ کو ایسی چیز سے بدنہا پایا جا رہا ہے کہ جسے ہلاک کر کے نفع حاصل کیا جاتا ہے (یعنی پیسوں سے)، لہذا اس طور پر بیچنا جائز نہیں ہے اور اگر کسی نے ایسا کیا، تو اس پر لازم ہے کہ وہ اس رقم کو صدقہ کرے۔

قربانی کی کھال کو اپنے استعمال میں لانا یا ایسی چیز سے بدنہا جسے باقی رکھ کر نفع حاصل کیا جاتا ہو، شرعاً جائز ہے۔ جیسا کہ مبسوط سرخصی اور ہدایہ میں ہے :

والنظم لآخر: ”(ویتصدق بجلدها) لأنه جزء منها (أو يعمل منه آلة تستعمل في البيت) كالنطع والجراب والغربال ونحوها، لأن الانتفاع به غير محرم (ولا بأس بأن يشتري به ما ينتفع بعينه في البيت مع بقاءه) استحساناً، وذلك مثل ما ذكرنا لأن للبدل حكم المبدل“

ترجمہ: یعنی قربانی کی کھال کو صدقہ کر دے کہ یہ اُسی جانور کا جزء ہے یا پھر اُس کی کھال سے گھر میں استعمال ہونے والے آلات بنائے جائیں مثلاً پچھونا، تھیلا، چھلنی جیسی چیزیں، کیونکہ کھالوں سے انتفاع حرام نہیں ہے۔ اور ان سے گھر میں استعمال کے لئے ایسی چیز خریدنا کہ جو بعینہ باقی رہیں، استحساناً اس میں کوئی حرج نہیں۔ اس کی مثال ہماری ذکر کردہ چیزیں ہیں، کیونکہ بدل کا حکم مبدل منہ والا

ہے۔ (الہدایہ، جلد 4، صفحہ 360، مطبوعہ دار احیاء التراث العربی، بیروت)

صدر الشریعہ مفتی امجد علی اعظمی رحمۃ اللہ تعالیٰ علیہ لکھتے ہیں: ”قربانی کے چمڑے کو خود بھی اپنے کام میں لاسکتا ہے، یعنی اس کو باقی رکھتے ہوئے اپنے کسی کام میں لاسکتا ہے مثلاً اس کی جانماز بنائے، چھلنی، تھیلی، مشکبیہ، دسترخوان، ڈول وغیرہ بنائے یا کتابوں کی جلدوں میں لگائے یہ سب کر سکتا ہے۔ چمڑے کا ڈول بنایا تو اسے اپنے کام میں لائے اُجرت پر نہ دے اور اگر اُجرت پر دے دیا تو اس اُجرت کو صدقہ کرے۔ قربانی کے چمڑے کو ایسی چیزوں سے بدل سکتا ہے جس کو باقی رکھتے ہوئے اس سے نفع اٹھایا جائے جیسے کتاب۔“ (بہار شریعت، جلد 03، صفحہ 345-346، مکتبۃ المدینہ، کراچی)

قربانی کی کھال کو ایسی چیز سے بدنا جسے ہلاک کر کے ذاتی نفع اٹھایا جائے، یہ جائز نہیں۔ جیسا کہ فتاویٰ عالمگیری، ردالمحتار، بدائع الصنائع وغیرہ کتب فقہیہ میں مذکور ہے:

”والنظم للآخر“ ولا یحل بیع جلدھا وشحمھا ولحمھا وأطرافھا ورأسھا وصوفھا وشعرھا ووبرھا ولبنھا الذی یحلہ منھا بعد ذبحھا بشئ لا یمکن الانتفاع بہ الا باستھلاک عینہ من الدراھم والدنانیر والمأكولات والمشروبات“

یعنی قربانی کے جانور کی کھال، چربی، گوشت، اعضاء، سر، اون، بال، وہ دودھ کہ جسے جانور ذبح کرنے کے بعد دوہا ہو، ایسی کسی بھی چیز سے بیع کرنا، جائز نہیں کہ جسے ہلاک کر کے نفع اٹھایا جاتا ہو، جیسا کہ دراہم و دینار، کھانے پینے کی اشیاء۔ (بدائع الصنائع، جلد 05، صفحہ 81، دارالکتب العلمیۃ، بیروت)

قربانی کی کھال سے بنی اشیاء کو پیسوں کے بدلے بیچنا یا اُجرت پر دینا جائز نہیں، جیسا کہ علامہ ابن عابدین شامی رحمۃ اللہ تعالیٰ علیہ لکھتے ہیں:

”وفي الدر المنقذی عن الظھیریۃ: وعمل الجلد جرابا وأجره لم یجز وعلیہ التصدق بالأجرۃ“

یعنی در منقذی میں ظہیریہ کے حوالے سے منقول ہے کہ اگر کسی نے قربانی کے چمڑے پر عمل کر کے اُسے موزہ بنایا پھر اُس موزے کو آگے اُجرت پر دے دیا تو ایسا کرنا اُس کے لیے جائز نہیں، اس پر لازم ہے کہ وہ اس اُجرت کو صدقہ کر دے۔ (ردالمحتار، کتاب الاضحیۃ، جلد 06، صفحہ 329، مطبوعہ دارالفکر، بیروت)

سیدی اعلیٰ حضرت علیہ الرحمہ ارشاد فرماتے ہیں: ”(قربانی کی کھال کو) باقی رکھ کر یا باقی رہنے والی چیز سے بدل کر اسے کرائے پر نہیں دے سکتا مثلاً کھال کی مشک بنائی یا اس سے کوئی برتن خریدا، اور اس مشک یا برتن کو کرایہ پر دیا یہ ناجائز ہے۔ اس کرائے کو تصدق کرنا ہوگا۔“ (فتاویٰ رضویہ، جلد 20، صفحہ 492، رضا فاؤنڈیشن، لاہور)

ممانعت کی وجہ بیان کرتے ہوئے علامہ عینی علیہ الرحمۃ ”البنایہ شرح ہدایہ“ میں لکھتے ہیں:

”ای المعنی فی اشتراء ما لا ینتفع بہ الا بعد استھلاک کہ انہ تصرف علی قصد التمول، وهو قد خرج عن جهة التمول، فإذا تمولتہ بالبیع وجب التصدق؛ لأن هذا الثمن حصل بفعل مکروه، فیکون خبیثا فیجب التصدق“

ترجمہ: ”یعنی ایسی چیزیں خریدنے کی ممانعت میں وجہ یہ ہے کہ ہلاک کر کے نفع کے حاصل کرنے کی صورت میں مال حاصل کرنے کی غرض سے تصرف کرنا ہے، حالانکہ قربانی مال حاصل کرنے کی غرض سے خارج ہے۔ پس جب اس نے بیع کے ذریعے مال حاصل

کر لیا تو اس پر تصدق واجب ہے کیونکہ یہ ثمن ایک مکروہ فعل سے حاصل ہوا ہے پس یہ ثمن نجیث ہوا، تو اس کا تصدق واجب ہوا۔“

(البنایہ شرح الہدایۃ، جلد 12، صفحہ 54-55، مطبوعہ دارالکتب العلمیۃ، بیروت)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: مفتی محمد قاسم عطاری

فتویٰ نمبر: OKR-0153

تاریخ اجراء: 28 جمادی الاولیٰ 1447ھ / 20 نومبر 2025ء



Dar-ul-Ifta Ahlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net